

Profil ta' l-attività ekonomika u agrikola ġewwa Hal Lija skond l-atti Notarili ta' Brandano de Caxaro, 1538-1539

Illum il-ġurnata, id-dokumentazzjoni notarili qieghda tkun ta' għajjnuna għal dawk li qeghdin jistudjaw bir-reqqa l-hajja ta' kuljum tal-klassi l-baxxa fi żminijiet imghoddija. Dan l-istudju qed jiffoka fuq l-attivitàjiet ta' bdiewa u ta' rġiel u nisa li l-hajja tagħhom kienet meqjusa ta' bla ebda mportanza. Din hija haġa innovattiva għax fejn qabel kellek studji ta' nies kbar u mportanti fis-soċjetà, illum il-ġurnata, qed isir ukoll studju ta' dak li Eric Hobsbaum isejjah "the grass-root history", jiġifieri l-analiżi mhux biss tal-klassi għolja ta' soċjetà ta' l-imghoddi, imma ta' dik baxxa u tal-bdiewa. Minn din id-dokumentazzjoni hierġa informazzjoni siewja dwar l-attività ġewwa l-irhula Maltin fosthom ġewwa ir-rahal ta' Hal Lija.

Fost l-aqwa ghejun għall-ġbir ta' din l-informazzjoni hemm id-dokumenti notarili tan-nutar Brandano de Caxaro, Volum 4 (R175/4). Saru studji ta' bosta kuntratti li fihom jissemew nies li kienu joqogħdu ġewwa Hal Lija. Minnhom nistgħu niehdu stampa ta' kif kienet il-hajja f'dan ir-rahal fis-snin 1538-39.

Ir-rahal ta' Hal Lija jissemma l-ewwel darba fil-Militia List (Dejma) ta' 1-1419 bhala Casale Lia, Fl-1496, jerga' jissemma f'wiehed mill-atti tan-Nutar Sabbara bhala rahal Lihe. L-isem ta' Hal Lija jfisser 'ir-razzett ta' Lia' (Lia's farmstead). Ta' min wiehed jgħid li hemm diversi teoriji marbuta ma' l-isem Hal Lija, fosthom li r-rahal issemma hekk għaliex l-isem Lia kien wiehed Musulman ta' nisel Malti li baqa' jintuza sa l-1300, f'Lucera fl-Italja. Fil-fatt hemm min jgħid ukoll li l-origini ta' l-isem Lija hi wahda Lhudija¹. Jingħad ukoll li l-kelma Lija originat mill-kelma Lhudija Lijah jew Loyah li ftsiser kuruna. Hemm min isostni li r-rahal ingħata dan l-isem għax kien imdawwar b'ġonna u siġar f'forma ta' kuruna².

1 Wettinger, Godfrey, Place-names of the Maltese Islands, ca. 1300-1800, PEG Publications (2000), p.282

2 Ebejer, Anton, 'Hal Lija' f'Heritage, No.3, Mizzi, P. et al ġeds.h, Midsea Books Ltd (1979), p.837

Qabel ma beda l-kapitaliżmu industrijali, l-agrikoltura kienet il-baži ta' l-ekonomija ta' kull soċjetà. Barra minn hekk, billi s-soċjetà kienet wahda agrikola, l-art kellha importanza kbira. F'Malta, is-sitwazzjoni kienet tixbaħ dik fl-Ewropa fejn il-maġġoranza tal-popolazzjoni kienet agrarja. Dawn il-bdiewa kienu jew jahdmu l-art tagħhom, jew dik mogħtija lilhom b'kera mis-sidien fewdali ta' l-Imdina jew propjetarji oħra. Ir-ritmu tal-hajja fis-seklu sittax ma kienx wiehed imghaġġel u s-sena tal-bdiewa kienet ikkalkolata skond l-attività agrikola; skond jekk huwiex żmien it-tagħsir ta' l-inbid, taż-żriegħ tal-qamh, żmien il-hsad u l-bqija. Dawn id-dati kienu jahbtu ma' xi festa ta' xi qaddis jew festi reliġużi oħra bħall-Għid, il-Milied, il-festa ta' San Ġwann il-Battista, ta' Santa Marija, San Martin u l-Erbgħa tal-Irmied. Mid-dokumenti notarili ta' Caxaro toħroġ ċara l-importanza ta' diversi elementi ġewwa Hal Lija li jixhtu dawl siewi fuq l-attività ġewwa dar-rahall fosthom:-

L-Art

Fid-dokumenti notarili analizzati nsibu kemm il-bejgħ u l-kiri ta' l-art kienu importanti. Il-biċċa l-kbira ta' l-art kienet f'idejn in-nobbli tal-Imdina, (madwar 5/8 ta' l-art). Il-bqija kienet f'idejn il-bdiewa. Minnha kienu jaqilgħu l-ghajxien tagħhom³. B'hekk insibu li Lucia mart il-mejjet Blasio Farrugia mill-Mosta kienet għamlet negozju f'isem binha Francesco u bieghet lil Herasmo Zahira minn Hal Lija biċċa art magħrufa bħala il-machlube għall-prezz ta' 12-il taren p.g.⁴. Kellha thallas 6 taren fil-festa ta' San Ġwann il-Battista u 6 oħra fil-festa ta' San Martin⁵. F'att iehor notarili nsibu li Giorgio Camilleri minn Hal Lija biegh cum grazia⁶ lil Hon. Johannes Bugeja, hames biċċiet art magħrufa bħala Ta vis, Il minenlar, Ta dinaya, Tal fit u landar, kollha f'rachal iseyah (Hal Sejjiiegħ) għal 6 onċi u 17-il taren p.g.⁷

3 Fiorini, S and Buhagiar, M, "Medieval Mdina", f'Mdina - The Cathedral City: A reassessment of its History and a Critical Appreciation of its Architecture and Works of Art, Volume 1, Fiorini, S, Buhagiar, M, ġeds.h, The Central Bank of Malta (1996), p.103

4 L-onċa u t-taren kienu flus f'dawk iż-żminijiet. Onċa kienet tiswa daqs 30 taren. Ponderis generalis (p.g.) tfisser ġenerali.

5 R175/4, f.339, (8.ii.1539)

6 Cum grazia tfisser li l-bejjiiegħ kellu id-dritt li jerga' jieħu lura l-biċċa art wara li jagħlaq iż-żmien stipulat f'kuntratt notarili.

7 R175/4, 291v., (7.i.1539)

Barra bejgh ta' art kien hemm drabi meta l-art kienet tinkera. Infatti insibu li Pietro Pachi mis-Siġġiewi kera lil Nicola Vella, mlaqqam il charis, minn Hal Lija biċċ' art maghrufa bhala il marg, fl-inhawi ta' gadir il bordi (Ghadir il-Bordi). L-art inkriet ghal erba' snin bi hlas ta' onċa u 18-il taren fis-sena⁸.

Il-Qoton

Sa żmien il-wasla tal-Kavallieri ta' San Ġwann u fiż-żminijet ta' wara, l-ekonimija ta' Malta kienet dipendenti sew fuq il-kultivazzjoni tal-qoton. Kien jinżera' f'Marzu jew f'April u kienu jahsduh f'Settembru jew f'Ottubru. Il-qoton Malti kienu jesportawh u kien ihalli qligh ghall-ekonomija Maltija. Fl-imghoddi kienet tinkera l-art ghall-kultivazzjoni tal-qoton. Kienu jsiru kuntratti ad cattaniam fejn is-sid ta' l-art kien jikri biċċa art lill-bidwi hekk imsejjah cuttunerius. Dan kien jahdem l-art ghall-produzzjoni tal-qoton u l-prodott kien jinqasam bejnu u bejn sid l-art. Is-sid kien saħansitra jsellef xi flus lill-bidwi ghal spejjeż li setghu jinqalghu. B'hekk insibu li Blasio Bertelli minn Hal Lija kera lil Blasio Cafor u lil Jacobo Busuttil, it-tnejn minn H'Attard, biċċa art maghrufa bhala di la spatafora ghall-produzzjoni tal-qoton. Lil Blasio, l-art inkriet ghal onċa⁹ u lil Jacobo ghal onċa u 6 taren¹⁰.

Kienu analizzati referenzi oħra li jixhdu li l-qoton kien jintuża ghall-konsum lokali. Il-qoton kien jinxtara mahluġ (machalogu) jew mhux mahluġ (acochu). Kien jinxtara wkoll hajt tat-tajjar (filati). Laurencio Butigieg minn Hal Xluq gharaf li kellu dejn ta' 20 onċa u 3 taren ghal 2 cantari u ghal rotulo ta' filati, ma' Johannes Axac minn Hal Lija, li kien prezenti ghall-kuntratt f'isem ibnu Brandano. Nofs id-dejn kellu jithallas fil-festa ta' San Ġwann il-Battista, in-nofs l-iehor fil-festa ta' San Martin. Laurencio ghamel garanzija d-dar tieghu¹¹.

Iċ-Ċereali

Mill-Medju Evu 'l quddiem, il-qamħ kien importanti fid-dieta tal-popolazzjoni, l-iktar tal-klassi baxxa. Il-hobż kien l-ikel tagħha ta' kuljum, u dan baqa' ma nbidilx sas-seklu ghoxrin. Ghal hafna snin, Malta kienet tipproduċi biżżejjed qamħ ghall-popolazzjoni kollha. Biss mill-bidu tas-seklu hmistax il-produzzjoni tal-qamħ f'Malta ma kenitx biżżejjed u ghalhekk bdew jimpurtawh

8 R175/4, f.359, (26.ii.1539)

9 R175/4, f.381-381v., (15.iii.1539)

10 R175/4, 381v., (15.iii.1539)

11 R175/4, f.374-374v., (8.iii.1539)

minn Sqallija. Johannes Spiteri minn Hal Lija gharaf li kellu dejn ta' 13-il onċa u nofs ma' Johannes Muscat. Id-dejn kien għal bittija inbid, salma qamh Sqalli u b'zewġ onċi qoton mahluġ¹². Kien hemm imbagħad ix-xgħir. Johannes Borg minn Hal Lija biegh lil Michele Vassallo salma u nofs xgħir għal 11-il grana kull tumino¹³. Xi granet iktar tard, Johannes reġa' biegh lil Michele 2 salmi xgħir ohra għall-istess somma ta' flus¹⁴.

L-Ortikultura u t-Trobbija ta' l-Animali

L-ortikultura kienet issir f'għonna kbar li kienu jissejhu viridaria. Hafna minnhom kellhom ismijiet li fihom kien inkluz kliem bħal għnien, għnejna, għonna, għajn jew għejun. B'hekk insibu li Paolo Mifsud minn Hal Lija biegh għal sena cum grazia lil Simon Besine mill-Mosta, terz ta' viridarium fi gued ir-rahall (Wied ir-Rahal) għal-4 fjorini u nofs¹⁵. L-informazzjoni dwar x'kien jitkabbar f'dawn il-għonna ma nsibuhex fl-atti notarili. Biss, nistgħu niehdu idea mid-deskrizzjoni ta' Quintin D'Autun li fl-1536 jgħid li fil-gżira ta' Malta kien hawn hafna nixxighat ta' ilma u għalhekk kien hawn mixtliet li kienu jipproduċu sigar tal-palm, taż-żebbuġ, dwieli, sigar tat-tin u kull tip ta' sigar tal-frott li kien jitkabbar fl-Italja¹⁶.

Fl-irziezet kont issib ukoll l-animali li kienu importanti fl-istruttura agrikola Maltija. Barra minn hekk fis-seklu sittax, żdied in-numru ta' toroq, il-hmir u il-bghula. Fil-fatt l-iktar animal li jissemma fl-atti notarili hu l-hmar. Nicola Cakie minn Hal Kbir biegh lil Georgius Attardo minn Hal Lija hmara biż-żgħir tagħha, it-tnejn ta' lewn qastni, għal 17-il fjorin. Id-dejn kellu jithallas fil-festa ta' San Gwann il-Battista¹⁷.

Kif wiehed jista' jinnota l-atti notarili għandhom valur siewi hafna għax jixhtu dawl fuq dik il-klassi tas-soċjetà Maltija li kienet dejjem injorata mill-istoriċi. Il-'grass root history' tagħtina perspettiva għdida ta' l-attività kemm soċjali kemm kummerċjali fl-irhula Maltin fosthom f'Hal Lija. Fil-fatt, id-dokumenti notarili jagħtu informazzjoni valida dwar x'attività kien hawn fl-

12 R175/4, f.273, (11xii.1538)

13 R175/4, f.368, (4.iii.1539)

14 R175/4, 389v., (20.iii.1539)

15 R175/4, 293v., (7.i.1539)

16 Quintin d'Autun, *The Earliest Description of Malta* (Lyons 1536), Interprint Limited (1980), pp. 31 & 33

17 R175/4, 360v.-f.361, (27.ii.1539)

irhula Maltin (bejgh u kiri ta' l-art agrikola) f'dan iż-żmien partikolari. Dawn id-dokumenti jixhtu ukoll dawl fuq is-soċjetà agrarja ta' dawk iż-żminijiet u l-prodotti prinċipali fosthom il-qoton, il-qamħ, ix-xghir u l-animali.

Curly's
H A I R S T U D I O

Curly's Hair Studio
Balzan Valley, Balzan

Tel. 21444552/3

Email. curly's@maltanet.net

web. www.curlyshairstudio.com

msn. curlyshairstudio@hotmail.com

Gardenia Stores

21st September Avenue, Naxxar

Tel: 2141 0992

Tumas Fenech Street, Birkirkara

Tel: 2149 0920

Behind St. Helen's Basilica

**Refridgerators, Washing Machines,
Electric & Gas Cookers, Fans
Colour TV's, Hi-Fi & Video, DVD's & V/Cameras,
Satellite Dishes**